


Il-Kappella ta' San Elija fil-Knisja tal-Lunzjata fl-Imdina

Mario Fenech

Il-Knisja tal-Lunzjata fl-Imdina li hija mmexxija mill-Patrijiet Karmelitani għandha storja interessanti hafna. Din tiġbor fiha mhux biss dak li bil-hidma tal-Patrijiet sehh matul is-snin li dawn ilhom fl-Imdina, iżda wkoll ġrajja twila ta' nobbiltà fejn il-familji l-kbar li kellhom il-palazzi jew id-djar tagħhom fl-Imdina, taw il-kontribut tagħhom biex saru numru ta' Opri Sagri ta' livell artistiku għoli f'din il-knisja.


Eżempju ta' dan nehdu minn dak li sehh biex illum f'din il-knisja hemm il-Kappella ta' San Elija. Fis-sena 1714 il-Patrijiet kienu għamlu kuntratt mal-membri tal-familja tan-Nobbli Ferdinando Castelletti biex dawn jiehdu hsieb iwaqqfu altar iddedikat lil San Frangisk Saverju. Dan kellu jkun jaqbel max-xogħol u d-disinn li diġà kien hemm fil-knisja.

L-artist Francesco Ariet tqabba biex jagħmel il-kwadru ta' fuq l-altar. F'din it-tila kien hemm max-xbieha ta' dan il-qaddis dawk ta' San Frangisk minn Paola u Sant' Anġlu. Fis-sena 1716 ix-xogħol kollu li kellu jsir kien lest



u l-istess familja Castelletti bdiet iżżejjen l-altar jew aħjar din il-kappella b'numru ta' Opri Sagri sbieħ.

Fis-sena 1720 żdied il-kwadru ta' San Elija fil-parti ta' fuq tal-kappella u fis-sena 1776 Patri Beninju Debono hallas biex saret l-istatwa ta' San Elija fuq dan l-altar.



Ta' min jghid li din l-istatwa li hija xogħol maħdum fl-injam, kienet saret biex titpoġġa fuq l-antiporta tal-bieb il-kbir tal-knisja fl-1746 u wara li għamlet żmien fuq l-altar tpoġġiet fuq altar żgħir li hemm fis-sagristerija fejn għada hemm sal-lum.

Il-kwadru ta' San Frangisk Saverju dam fuq l-altar sas-sena 1850 meta l-artist Michele Bellanti għamel iż-żewġ kwadri ta' San Elija u tal-Madonna tal-Karmnu. Il-kwadru l-antik fil-preżent qiegħed f'wahda mis-swali tal-Kunvent li hemm anness mal-knisja.

Fis-sena 1858 l-iskultur Antonio Busuttil naqqax fil-ġebbla Maltija statwa tal-qaddis li wara giet indurata minn Antonio Galdes. Dawn l-istess żewġ artisti komplew ix-xogħol ta' dekorazzjoni fuq l-altar tal-kappella.

L-aħħar bidla kbira f'din il-kappella saret ftit tas-snin ilu meta gie mibdul l-altar li kien tal-ġebel mal-altar tal-lum li huwa xogħol fl-irham. Iċ-ċerimonja tal-Konsagrazzjoni tiegħu tmexxiet mill-Isqof Mons. Salvatore Gaffiero nhar is-27 ta' Ġunju 1990.

Fl-istess kappella hemm ukoll in-niċċa li fiha tinzamm matul is-sena l-istatwa devota tal-Madonna tal-Karmnu, xogħol l-iskultur Andrea Imbroli.

Dawn l-opri li nsibu f'din il-kappella ta' San Elija kif ukoll fil-knisja saru bil-ġenerożità tal-familji devoti tal-Madonna bit-titlu tal-Karmelu. Bosta minn dawn il-familji hallew l-arma tal-kunjom tagħhom fuq dawn l-opri li llum wiehed jista' japprezzahom kemm fil-knisja kif ukoll b'mod tajjeb fil-Mużew li hemm f'parti mill-kunvent tal-patrijiet Karmelitani tal-Imdina.

Il-Festa t-Tajba lil Kulhadd